

పెళ్ళినాడిచ్చిన కట్నం

నేను మొదటినించి ఇలా లేను. మొన్న 1925 లో గాంధీ మహాత్ముడు అసహాయోద్యమం మొదలుపెట్టాడు చూడండి! అప్పుడు నాకొక విధమైన ఆవేశం బయల్పడింది. ఎవరికి బయల్పేరదు కనక. ఈ రాజ్యతంత్రమేమిటి? ఈ లోకం ఏమిటి? ఈ జీవిత మేమిటికదా అని ఆలోచించటం మొదలుపెట్టాను. చూశారో లేదో? ఈ సమాసాలు చాలా మట్టివి. వీటిని గురించి తవ్వినకొద్దీ వుంది. మనం జీవితంలో ఎంత అచ్యాయం చేస్తున్నామో ఆలోచించండి. మనకింత ఉపకారం చేస్తున్న బ్రిటిషు గవర్నమెంటు మీదనే గాంధీ మహాత్ములు సహాయ నిరాకరణం ప్రయోగిస్తున్నప్పుడు - అంటే చూశారో లేదో! గాంధీగారి కెదురు చెప్పటానికి నే నేపాటివాణ్ణి కాని, బ్రిటిషువారు మనకు చేసిన లాభాలు ఒకటి రొండు కాపు పోస్టాఫీసులు పెట్టారా! ఉద్యోగాలిస్తున్నారా! కాలవాలు తవ్వారా? అన్నిటికన్నా

ముఖ్యం, రైళ్ళు వేకారా? రైళ్ళంటే చెబుతా! నా పెళ్ళయిన కొత్తలో మా మామగారు పోవాలంటే అయిదుకోసులు రొండెళ్లబళ్ళు కట్టించుకొని తెల్లవారటాని కింకా పది ఘడియలు పొద్దుండగా బయలుదేరితే కాని తెల్లవారి చేరేవాళ్ళం కాదు. ఇప్పుడో గబగబా నాలుగు మెతుకులు నోట్లో వేసుకుని బయల్దేరితే స్టేషను ఒక మైలు. ఆ స్టేషనులోనే ఒక గంట నడుం వాలినై రైల్వోస్తుంది. బేడా టిక్కెట్టు. కన్నుమూసి కన్ను తెరిచేటప్పటికి అవతల స్టేషను చేరుతాం అవతల మామగారి ఊరు కాలవకట్టనే పోతే రొండు కోసులు. అడుతూ పాడుతూ పోవచ్చు. ఎంత ఉసులో చూడండి. ఈ రైలు వేసేటప్పు డింకో చిత్రం జరిగింది. మా మామగారి భూమిలో అయిదెకరాలు మాన్యం రైలుకింద వడ్డది. దాని కోసరం అర్జీలు పెట్టుకుంటే గవర్నమెంటువారు అయిదువందల రూపాయలు అక్షరాలా ఇప్పించారు. "మీ కోసం వేసిన రైలేకదా, ఏదో పొలం దానికింద పడదా? మేమేమీ ఇయ్యం" అంటే మా మామగారేం చెయ్యగలడు, చెప్పండి! ఇన్ని చేసిన బ్రిటీషు గవర్నమెంటునే గాంధీమహాత్ముడు అసహాయోద్యమం చేస్తుంటే మా మామగారి దగ్గిరినించి నేను పెళ్ళినాడు అయిదువందలు కట్టరూపేణా తీసుకోటం ఎంత అన్యాయం! అందులో ఆయన తాలూకు అయిదెకరాలు రైలుకిందపడి కూడా పోయినప్పుడు. నావి అయిదెకరాలేమైనా ఆయన రైలుకింద వడ్డయి కనకనా!

ఆయనా ఎక్కువ స్థితిలో ఉన్నవాడేంకాదు. రైలుకిందపడ్డ అయిదెకరాలూ కూతురి పెళ్ళికి అమ్మిన రొండెకరాలూ పోగా మిగిలిన నాలుగెకరాల చిల్లరా మా మామగారు కోర్ట్టువెంట తిరిగి ఖర్చు చేసేశాడు. ఆయితే ఏం? ఆయనకు ప్రతం చెడ్డా ఫలం దక్కింది. వాళ్ళ పూళ్ళో ఆయనంత ప్రయివేటు లేదన్నారా లేదా? మా బావమరిదేమో చదువుకింద డబ్బు తగలేసి తగలేసి చివరకు ఉద్యోగమైనా చెయ్యక జేబులో ఉత్తమనీ పాక్సు వేసుకుని కాఫీ హోటళ్ళుచుట్టూ తిరుగుచున్నాడు. ఇటువంటి స్థితిల్లో నేను కట్టం బావతు డబ్బు మామగారికి తిరిగి ఇవ్వటం న్యాయమేకాక ధర్మంగా కూడా కనపడ్డది.

ఇప్పుడింకొక చిక్కువచ్చి వడ్డది. ఆన 1917 ది 7 జనవరి తారీఖున నా పెళ్ళయిందనుకోండి. ఆనాడు నాకు వెండిచెంబులూ, పట్టుతాపితాలూ వగయిరాలకిందా మిగిలినది రొక్కంగాను యిచ్చి మొత్తం వెరసి అక్షరాలా ఐదువందలనుకోండి. యిందుక్క వడ్డి నెల ఒకటికి వడ్డి కట్టవద్దా! పదహారు సంవత్సరాలకింద తీసుకున్న అయిదువందలు ఇప్పుడింకా అయిదువందలుగానే వుండవుగా! మనుష్యులూ, పశుపక్ష్యాదులూ చివరకు గోళ్ళూ, జుట్టూ కూడా

పెరుగుతున్నప్పుడు—వెధవది గడ్డం వంటిది పెరుగుతున్నప్పుడు—డబ్బు పెరగదంటే ఎవడు నమ్ముతాడు? అయితే ఏరేటున వడ్డీ కట్టాలి. మూడురూపాయల బేడా మార్వాడీ వడ్డీ దగ్గరనించి పావలా బ్యాంకివడ్డీ వరకూ వుంటున్నది వడ్డీరేటు. నేనందులో ఏరేటు తీసుకోవాలి? మా మామగారు యీ డబ్బు ఏవిధంగా ఉపయోగించి వుండేవాడు? వడ్డీకిచ్చాడనుకుందాం. ఈయన దగ్గర మూడురూపాయలబేడాకు ఎవడప్పు తీసుకుంటాడు, పెళ్ళాంపునై తాకట్టన్నా పెట్టి మార్వాడీల దగ్గరే తీసుకుంటారు కాని? ఆ డబ్బాయిని బ్యాంకిలోవేసి వుండేవాడనుకుని తక్కువవడ్డీ ఇవ్వటం కూడా న్యాయంకాదు. పైగా అంతవరకూ ఊహించుకున్న తరవాత ఆ బ్యాంకి దివాలా ఎత్తించనుకోటం కూడా చాలా తేలికవుతుంది. చప్! ఇది బాగాలేదు అదీకాక ఈ డబ్బు మా మామగారికిస్తే శతవిధాల జరిగేదేమిటంటే ఆ కాస్తా మా బావమరిది తన ఖాళీమనీ పాక్సులో వేసుకుని కాఫీహోటళ్ళచుట్టూ తిరగటానికి బదులు కాఫీ హోటళ్ళనే ఇంటికి పిలిపిస్తాడు. యిదంతా యెందుకు? మనకు కంపెనీరేటు వుంచనేవుంది. నెల ఒకటికి నూటికి ఒకరూపాయి. మనకు చాలా తేలికగా వుంటుంది అనుకున్నాను.

కాని లెక్కవేసి చూసిన మీదట మనకు తేలికగా వుంటుందన్న భ్రమ వదిలింది. నేను నా ఏకాంతాన లెక్క చూసుకోగా నేను మా మామగారి ఇవ్వలేల్ని బాకీ ఒక్క దమ్మిడి తక్కువ లేకుండా రొండు సంచులు! నా గుండె బద్దలయింది. ఇదెలాగురా భగవంతుడా. నేను మా మామగారి రుణాన పోవలసిందేనా అనుకుంటుండగా యింకో విషయం కూడా జ్ఞాపకం వచ్చింది. నేను కట్టింది బారువడ్డీ మూడు సంవత్సరాల కొకసారి తిరగరాస్తే కాని చెల్లి బావదాయె? దేవుడా అంటూ మూడేళ్ళ కొసారి తిరగరాతలలో లెక్క చూశాను. అసలు నోటేదంటారేమో? న్యాయానికి బద్ద కంకణం కట్టుకున్న వాడికి నోటులో వీం వని? ఈసారి నే నివ్వలేలిన మొత్తం వందో రొండాందలో తక్కువగా నాలుగువే లయింది.

ఇంకొక్కడైతే ఇక్కడ వెనక్కు తిరిగి పోవలసిందే! నే నలా చెయ్యలేదు. సావిత్రి యముడివెంట పోతూ ముళ్ళకు భయపడ్డదా? నా తెలివితేటలన్నీ ఉపయోగించి న్యాయానికి భంగం లేకుండా ఈ మొత్తాన్ని తగ్గించే ఉపాయం ఏదా అని ఆలోచించాను.

నా మనసులో వడ్డీ న్యాయశాస్త్రంలో చెప్పబడలేదేమో అని ఒక ఆశ ఉంటూ వచ్చింది. అందువల్ల ఆది కాస్తా తేల్చుకుందామని ఒక స్ట్రీడరుగారిని వెళ్ళి అడిగాను. ఆయన నావంక చిత్రంగా చూసి "వడ్డీ ఇవ్వటం న్యాయమా అని అడుగుతున్నారా? న్యాయశాస్త్రంలో అత్రిమహాముని చెప్పిన ప్రకారం వడ్డీ

యిస్తే ఒక్క క్షణంలో మనం దివాలాలెత్తి పోముటండీ?" అన్నాడు. అసలందాకా ఎందుకు? వడ్డీ యివ్వటం తీసుకోటం అన్యాయమే అయితే యింతమంది ప్రతి రోజూ నోట్లు రాసి చివరకు "యిది సమ్మత్తి వ్రాసి యిచ్చిన ప్రాంశరీ నోటు" అని ఎందుకంటున్నారు?

ఇప్పుడేం చెయ్యాలి? ఇంతలో ఒక భేషయిన ఆలోచన తట్టింది. మేధావి కేదీ అసంభవం కాదనుకోండి! పెళ్ళి కిచ్చిన మొత్తంలో లాంచనాలకింద రొండు వందల యాభై దాకా పోయినై. రొక్కం రొండొందల యాభై మాత్రమే. లాంచనాలు బాకీ ఎలా అవులై? అల్లుడుగదా అని ఇచ్చిన వస్తువులు బాకీకింద రావని రూఢి చేసుకున్నాను. ఎటుపోయి ఎటు వచ్చినా అడిగి కనుక్కుండామని నా భార్యను కదిలించాను.

"మీరు గొంతుమీద కూర్చుంటే యిచ్చాడు కాని ఆయన కొక్క కానీ ఇవ్వటం ఇష్టం లేదు. మా నాన్న పట్టుబట్టల దగ్గిర్నించి మీ బలవంతం మీదే యిచ్చాడు" అన్నది నా భార్య.

దాని మాటలకేం కాని లాంచనాలు బాకీ కింద రావు. పోగా నే నివ్వ తేలిన అసలు రొండువందల యాభై, అందుకు వడ్డీ, బారువడ్డీ అయితే కొంత తేలికగా పోను. ఎంతో ఆలోచించిన మీదట ఒక పుషాయం తోచింది. మూడేళ్ళూ గడుపు దాటుతున్న దనంగా నోటుమీద ఓ అయిదు రూపాయలు చెల్లువేస్తే నోటు ప్రాణం నిలుస్తుంది. నేనుకూడా అయిదయిదులు చెల్లువేస్తే బారువడ్డీతో సరి పోతుంది, ఈ పుషాయం చాలా బాగుంది. ఈ ప్రకారం లెక్కవేసి బాకీ పాత్రిక తక్కువ వెయ్యి రూపాయలకు దించాను. ఇంతవరకు నా న్యాయదీక్షకు బంగం లేదు. కాని ఈ కరువు కాలం వెయ్యి రూపాయ లెక్కడ దొరుకుతై? దీనికూడా ఒక్కటే పుషాయం వుంది. ఈ మొత్తం అయిదారు కిస్తీలుగా కడితే సరి.

అయితే యిప్పుడు రొండువందల రూపాయలు కావాలి. అంత మొత్తం ఎలా పుట్టిదామా అని ఆలోచన చేశాను. వచ్చే సంవత్సరంనించి పంటలోనించి ఇవ్వవచ్చును. ప్రస్తుతం ఇల్లాలి మెళ్ళో నగ ఏదైనా అమ్మి యిప్పటికి సరి పెడదా మకుకున్నాను. అందుకని నా భార్యను మెళ్ళో కంటే యివ్వమన్నాను. వాళ్ళ నాన్న బాకీ తీర్చటానికే గనక తప్పకుండా యిస్తుం చనుకున్నాను. కాని యివ్వనంది. ఎలా గన్నాను. సోదదగమంది. నాకు మండి - మర్నాడు నగలు తీసి పెద్దలో పెట్ట ఆవిడ దొడ్లో తలంటి పోసుకుంటున్న సమయంలో కంటే కాస్తా తీసి ఒక కంసాలి దగ్గిరికి తీసికెళ్ళి అమ్మజూపాను. వాడు దాన్ని అన్ని పరీక్షలూ చేసి నూటయాభై యిస్తానన్నాడు. మూడొందలు పెట్టి చేయించిన

గట్టి కంటెను నూటయాభై ఏమిటి? నే నమ్మనన్నాను. పోలీసులను పిలవనా అన్నాడు. ఇప్పుడు పోలీసును పిలిస్తే ఈ సంగతి కాస్తా వాడు నా భార్యకు తెలియజేస్తాడేమో, అమ్మిన తరవాత ఎవరేం చేసేది లేదులే అని నూటయాభై రీసుకుని ఈసారి కింతే మనియార్డరు చేద్దామని ఆ డబ్బు వట్టుకుని పోస్టాఫీసుకు వెళ్ళి చాతయిన వాళ్ళచేత అది మామగారికి టపా చేయించి ఆ రోజునే ఈ విధంగా ఉత్తరం రాశాను. ఆయన పెద్ద ప్రైవేటు కనక సంతోషిస్తాడని నాలుగు వ్యవహారం ముక్కలు కూడా విసిరాను.

“బ్రహ్మశ్రీ వేదమూర్తులయిన శంకరయ్య మామగారి దివ్య సముఖమునకు మీ అల్లుడు పదివేల నమస్కారములు చేసి వ్రాసుకున్న ఉత్తరం. లోగడ నేను మీవద్ద అనగా 1917 ది 7 జనవరి తారీఖు మూజువాణిగా అప్పు పుచ్చుకున్న రొక్కం రు. 250 లు అక్షరాల రొండువందల యాభై రూపాయలు, యిందుకు వడ్డీ నెల ఒకటికి నూటికి ఒక రూపాయి చొప్పున చెల్లులు పాతిక రూపాయలు పోను ఈనాటికి నేను మీకు ఇవ్వలేదని బాకీ యావత్తూ కలిసి వెరళి మొత్తం రు. 975 లు. అక్షరాల తొమ్మిది వందల డెబ్బై ఐదు రూపాయలు. అయిదు పంపత్సరాలమీద దఫాలుగా ఇవ్వడానికి ఒప్పుకున్నాను. గనక యీ దఫాకు దామాషాగా రు. 150 లు మింజుమలె ఈ రోజున నేను మీ పేర మనియార్డరు నేయించినాను గనక అది అందిన సంగతి వెంటనే తెలియజేయ వలెనని ప్రార్థించుచున్నాను. ఇంతే సంగతులు. ఇక్కడ అంతా షేమం. మీ షేమం తరుచు వ్రాయించ గలండులకు ప్రార్థించుచూ యున్నాను. మీ ఆమ్మాయి షేమముగానే యున్నది. ఆ త్తగారిని అడిగానని చెప్పవలెను. ఇట్లు విదేయుడు....”

మూడో రోజున మా మామగారి దగ్గరనించి ఉత్తరం వచ్చింది. దాన్లో డబ్బందినట్టు రాయలేదు కాని తనకు నేను బాకీ వున్న మొత్తం రు. 1500 లు అన్నట్టు జ్ఞాపకం అని మాత్రం రాశాడు. మరి ఆయన ఏ లెక్క ప్రకారం వేశాడో!

ఈ లోపల - ఈ లోప మేమిటి? ఆరోజునే — నా భార్య నగ సంగతి కనుక్కున్నది. వాళ్ళ నాన్నకు ఉత్తరం రాశింది కాబోలు. నాలుగో రోజున ఆయన మళ్ళీ యింకో ఉత్తరం రాశాడు. ఈసారి మాటలు చాలా మాటుగా దొర్లినాయి. “ఇదేమిటయ్యా! నీ దుంపతెగ, మా పిల్ల కంటె కాస్తా అమ్మేకావుట. ఆ కంటె వెంటనే కక్కుతావా? నీ మీద దావా వెయ్యమన్నావా?”

నాకు దావాలంటే భయమేకదా? ఏం చెయ్యను. ఒక వడ్డీ వ్యాపారంచేసే ఆయన దగ్గరికి పోయి నూటయాభై రూపాయ లప్పియ్య మన్నాను. ఇందుకు వడ్డీ నెల ఒకటికి అనేచోట రూపాయి తొమ్మిదణాలు వెయ్యమన్నాడు. అశ్చర్య

పడి యెందు కన్నాను. నెలకు రూపాయికి కానీ అన్నాడు. సరేకదా అని ఆ ప్రకారమే రాసి రూపాయలు తీసుకుని కంసాలి దగ్గరికి వెళ్ళాను. వాడు కంటే అప్పుడే పోయిందన్నాడు. నాకు కళ్ళనీళ్ళ పర్యంతమైంది. వాడు జాలిపడి రొండొందలిస్తే యిస్తానన్నాడు. లేకపోతే పోలీసుకు చెబుతాడని నేనే గ్రహించు కుని మళ్ళీ అప్పిచ్చినాయన దగ్గరికి పరిగెత్తాను. ఇంకో యాభై రూపాయ లియ్యమన్నాను. నోటు రాయమన్నాడు. వడ్డి ఈసారి రూపాయి పద్నాలుగణా లన్నాడు. ఏ లెక్క ప్రకారం అన్నాను. ఆయన నవ్వి, రోజుకు నూటికి అణా అన్నాడు. సరే తెమ్మన్నాను. ఆ డబ్బు కూడా తీసుకుని కంసాలి దగ్గరికి పోయినాను. వా డా డబ్బు జాగ్రత్తగా లెక్కపెట్టి దాచి నా చేతికి కంటే యిచ్చాడు. ఆ నగ చూడగానే నా దుఃఖం ఆగలేదు. బంగారమంటి కంటే పది ముక్కలయి వుంది!

(ప్రథమ ముద్రణ : నవంబరు 1933, ఆంధ్రభూమి)

దివ్య

అప్పుడే రూపాయికి కానీ అన్నాడు. సరేకదా అని ఆ ప్రకారమే రాసి రూపాయలు తీసుకుని కంసాలి దగ్గరికి వెళ్ళాను. వాడు కంటే అప్పుడే పోయిందన్నాడు. నాకు కళ్ళనీళ్ళ పర్యంతమైంది. వాడు జాలిపడి రొండొందలిస్తే యిస్తానన్నాడు. లేకపోతే పోలీసుకు చెబుతాడని నేనే గ్రహించు కుని మళ్ళీ అప్పిచ్చినాయన దగ్గరికి పరిగెత్తాను. ఇంకో యాభై రూపాయ లియ్యమన్నాను. నోటు రాయమన్నాడు. వడ్డి ఈసారి రూపాయి పద్నాలుగణా లన్నాడు. ఏ లెక్క ప్రకారం అన్నాను. ఆయన నవ్వి, రోజుకు నూటికి అణా అన్నాడు. సరే తెమ్మన్నాను. ఆ డబ్బు కూడా తీసుకుని కంసాలి దగ్గరికి పోయినాను. వా డా డబ్బు జాగ్రత్తగా లెక్కపెట్టి దాచి నా చేతికి కంటే యిచ్చాడు. ఆ నగ చూడగానే నా దుఃఖం ఆగలేదు. బంగారమంటి కంటే పది ముక్కలయి వుంది!